

విత్తనాలు

సినకశాళి

సాయంత్రం ముఖంమీద నల్లని చీకట్లు పారాడుతున్నాయి. చెట్లమీది కాకులు భక్తిపాటలో, బానిసత్వపు పాటలోగాని సహజంగా లేనివి పాడుతున్నాయి. ఊళ్ళో జనాలు నెలలతరబడి జ్వరం మంచాలు దిగనివాళ్ళలాగున్నారు. ఎవరికీ పనిలేదు. మోకాళ్ళ మధ్య తలపెట్టి కూర్చున్నట్లుంది ఊరు. పనుల్లేక చేతులు జివజివలాడుతున్నాయి ఏ టీకొట్టువాడు పెట్టాడోగాని సినిమాపాటలు రంజుమీదున్నాయి. అవి జనాలకు ఉత్సాహాన్నివ్వడంలేదు, మత్తునూ యివ్వడంలేదు.

టైం ఆరున్నరవుతుండగా గుళ్ళో జాగంటలు మోగడం మొదలయింది. అయిదు నిమిషాలపాటు ఊరు, ఊరు నానుకొని శతాబ్దాలుగా పడున్నకొండలు ఆశబ్దాన్ని ప్రతిధ్వనించాయి. ఊళ్ళో కనీసం యింటికొకరైతూ నీరసంవోడే ముఖాలతో గుళ్ళో ఉండిఉంటారు. కానీ, వొక్కరికీ మనసు దేవునిమీదలేదు. అది ఆకలికడుపుల్లో చిక్కుకొనిపోయి ఉంటుంది.

బసప్పకు గుడితో పనిలేదు. గుడితో నేకాదు అసలు ఏపనిలేదు. కానీ మనసు అదేపనిగా బాధపడుతుంది. కొండలకు వెనకవైపున బసప్ప ముత్తాత సంపాదించిన ముడకరాల పాలముంది. ఇంటి వసారాలో గుంజకు కట్టేసిన రెండు ఎద్దులున్నాయి. సొంత భూమిలో సొంతగా వ్యవసాయం చేసుకోడానికి సొంత ఎద్దులు ఉండాలనేది బసప్ప యింటి సాంప్రదాయం.

ఇప్పుడు పొలంలో పంటలేదు. ఎద్దులకు మేతలేదు. తనిప్పుడు రైతునన్న అభిప్రాయంకూడాలేదు. ఎప్పుడైనా ఆ విషయం గుర్తొస్తే భయమేస్తుంది. తను రైతైతే ఎప్పుడో చచ్చిపోయేవాడే! కాకుంటే ఇప్పటిదాకా బసప్పగానే బతుకుతున్నాడు.

అయినా పొలం వెళ్ళొస్తుంటాడు. వ్యవసాయం చేయడానికి కాదు. వ్యధలు పంచుకోవడానికి. భూమికి ఎప్పుడు కష్టాలే! ఆ భూమీద తనకెప్పుడూ కష్టనష్టలే! ముప్పై అయిదేళ్ళు నిండని బసప్ప యాభైలో ఉన్నట్లుంటాడు. నెత్తినెరవలేదు కానీ ఆలోచనలే నెరిసిపోయాయి - వెలిసిపోయాయి. సూర్యుడట్లా పడమటి కొండలవైపు ముఖం చూపగానే పాలానికని బయల్దేరాడు. గెనిమ్మీద నిలబడి పొలంలోని రేణువురేణువును మౌనంగా పలకరించాడు.

వొంగి కుడిచేత్తో పిడికెడు మట్టి తీసుకొని పిడికిలి బిగించి తెరిచాడు. మట్టి ముద్ద కాకుండా విరిగిపోయింది. వారం కిందటే విత్తనాలు వెయ్యాలింది. ఇప్పటికీ కుదర్లేదు. అసలు ఈసారి వానలే ఆలస్యమై కారైమీరి పోయింది. మళ్ళా ఇప్పట్లో వానలు కురిసేటట్లులేదు. ఎండ పళపళ కాస్తుంది. ఇట్లయింకో నాలుగు రోజులుపోతే ఈయేడు కూడా బీడు పెట్టాల్సివస్తుంది.... బసప్ప మనసు వికలమైంది. వాళ్ళంతా నీరసంకమ్మింది. కాసేపయ్యాకలేచి పొలంచుట్టూ నాలుగు గట్లెంట కర్రపాడుచుకుంటూ తిరిగాడు. బాధను భుజానేసుకొని ఇంటిదారి పట్టాడు.

అతను రైతుననుకోడానికి బెదిరే భూమిబిడ్డ

అది ఊళ్ళోని రెండు ప్రధాన దారులు కలిసేచోటు. అంతేగాక చెరువుకట్టమీది నుండి వచ్చేదారి కూడా కలుస్తుంది. అక్కడ - ఎండపాడ పడకుండా గుబురుగా అలుముకున్న యాపచెట్టు - దానికింద చుట్టూ మూడు మెట్లతో నడుముల ఎత్తున్న విశాలమైన గౌరమ్మరుగు. సాయంత్రం దాటి రాత్రయింది. అరుగుమీద పది హేనుమంది దాకా కూర్చోని ఉంటారు. ఎవరూ మాట్లాడటంలేదు. మాట్లాడినా ప్పే....ఊc.... అనే నీరసపదాలే!

బసప్ప దారెంటపోతూ వాళ్ళవైపు చూచాడేగాని ఎవరినీ నోరెత్తి పలకరించలేదు. అరుగు దాటింతర్వాత రోడ్డుకు ఎడమపక్క పచ్చరంగు ప్రజాటెలిఫోను కేంద్రం కనిపించింది. రోజూ చూచేదే అయినా ఆగి నిమిషంపాటు దానికేసి చూచాడు.

ఊర్లో దీన్ని పెట్టినాల్సింది ఏ వొక్కడు మాట్లాడంగ చూడలేదు. తనేగాదు

ఎవరూ చూడలేదేమో! మొదట్లో మధ్యం తరంగా టౌన్ చదువు మానేసిన కుమార్ కనిపెట్టుకోని ఉండేవాడు. ఇప్పుడు వాడూ ఉండటంలేదు. వేసిన తలుపులు వేసినట్లే, తెరిచిన పాపానపోయినోడు లేడు..... అనుకుంటూ కదిలాడు.

యింటి కెళ్ళేసరికి వాకిలికి తాళం తగిలించి ఉంది. ఉసూరుమంటూ వసారాలోని మంచం వాలుకొని కూలబడ్డాడు. ఆ పక్కన కట్టేసిన ఎద్దులు బసప్పకేసి ఆబగా చూచాయి. అతను ధైర్యంగా వాటివైపు చూడలేకపోయాడు. అవి ఆకలి డొక్కల మీద తోకతో విదిలించుకున్నాయి. తల విసురుతూ టపటపా చెవులు కొట్టాయి. భుజమ్మీది తువ్వాలు చుట్టచుట్టి మంచం కోడుమీద ఎత్తుగా పెట్టుకొని పడుకున్నాడు. ఆకాశంకేసి తదేకంగా చూస్తుండిపోయాడు. అమవాస్య దగ్గర కావడంతో ఆకాశం చిక్కని చీకట్లతో పేరుకుపోయింది. ఆ చీకట్లు పైనుండి తనమీదే పడ్తున్నట్లునిపించింది. గతంలోంచి మనసును వారుసుకుంటూ స్మృతులు వలల్లా వచ్చిపడ్డాయి. అవి అలల్లా వచ్చేవేకాదు కన్నీటి ఊటలో ఏండ్ల తరబడి నాని ఉబ్బినవి.

తొమ్మిదో ఏటనేమో ఏరువాక రోజు తండ్రి మొదటిసారిగా తనచేత మేడి పట్టించాడు. తనారోజు చిన్నపెండ్లి కొడుకులా అలంకరించుకున్నాడు. కాళ్ళకడ్డం పడే కావి పంచె. సిల్కుబుసుకోటు, పైన ఎర్రంచుటవలు, చేతిలో ములుగర్ర పట్టుకొని ఎద్దుల ముందు నిలబడితే తల్లి హోరతి తీసింది. తర్వాత ప్రేమగా ఎత్తుకొని ముద్దుపెట్టుకుంది. గుండెలకానించుకొని తలకట్టు పవరించింది. ఆరోజు దున్నింది మురిపెంగా పదహారు చాళ్ళే! అయితేనేం, ఆ గుర్తులు ఎన్నేళ్ళయినా అట్టే నిల్చున్నాయి.

అప్పటినుండ మట్టిలో తిరిగుతూ, మట్టి వాసనలో తేలుతూ దర్జాననుభవించడం మొదలయింది.

తెల్లారీ తెల్లారక ముందే తల్లి పక్కలోనుండి లేచి వద్దన్నావినకుండా తండ్రి వెంట పాలానికి బయల్దేరేవాడు. ఎప్పు

డైనా మధ్యలో తనకు కాళ్ళు నొప్పలు పుడ్తున్నాయని అంటే "అదిగో దగ్గరికి వచ్చినం....." అని మిలమిల్లాడే పంటచేసు చూపించేవాడు. అప్పుడు 'అదిగో అమ్మ.....' అని చూపించినట్లుండేది తనకు.

ఉన్నది మూడెకరాలే అయినా నాయి నకు తను రైతునన్న దర్జం ఉండేది వ్యవసాయంలో కష్టనష్టాలకు కుడిఎడమ లకు తల్లి బాధగా ఏమన్నాకూడ, రైతంటే ఏమనుకున్నావ్? బూమమ్మ అప్పుడప్పుడు తన దిడ్డలోని ఆడుకుంటుందంటే!..... అనే వాడు.




వాకిలి తెరిచిన శబ్దానికి ధ్యాసలోకి వచ్చి, గుడినుండా రావడం.....? అనడి గాడు బసప్ప. కొడుకుచెయి పట్టుకొని లోపలికి నడిపించుకపోతూ ఊరి..... అంది అనంతలక్ష్మి.

ఏం గుడ్లో! పైకే అని మంచంలో పక్కకు వొత్తిగిల పడుకున్నాడు.

.....ఒకప్పుడు దేవుడు మనసులో ఉండేవాడు. కానీ ఇప్పుడు నెత్తిమీదెక్కి కూర్చున్నాడు. చిన్నప్పుడు తండ్రి సాయం కాలాలో వాళ్ళో కూర్చోపెట్టుకొని పలికించిన భజనపాటలు ఇప్పుడు వెగటుగా వినిపిస్తున్నాయి. దేవుడు బజార్లో పడ్డాక మనుషులు ఏట్లో పదాల్సొచ్చింది. సుఖంలేదు పాడు లేదు. బతుకులు బుగ్గిపాలయిపోతున్నాయి. అక్కడ రామాలయంలోనేమో రోజూ జాగంటలు హారతిపళ్ళాలు..... వాటిలో పదిపైసలు కాదుగదా! కన్నీటి బొట్టు కూడా పడవు. జనాల కంటి తడి పాలాల్లో ఎప్పుడో యింకిపోయింది.

".....పలకవ్! యింత రొట్టె తిందు వుగాని రా! అనంతలక్ష్మి రెండోసారి కూడా పిలవడంతో లేవక తప్పలేదు. తలకిందున్న తువ్వాలు విదిలించి భుజానేసుకొని లోనికెళ్ళాడు. భార్య రెండు పళ్ళాల్లో రెండు రొట్టెలు యింత పచ్చడి వేసి పెట్టింది. గుడ్డిదిపం వెల్తుర్లో స్టీలు పళ్ళాలు మెరుస్తున్నాయి. చెక్క పీటమీద కూర్చొని రొట్టె తుంచి నోట్లో పెట్టుకోబోయాడు. బైట ఎద్దులు అసహనంగా కవబిచ తొక్కులాడుకుంటూ, కొమ్ములు గోడకు కొద్దున్న శబ్దం వినొచ్చింది. బసప్ప తిండి తినలేకపోయాడు. మోకాటిమీద అట్టె చేయి సాచి యింటి కప్పువైపు చూస్తూ కూర్చున్నాడు. చిన్నరొట్టెముక్క కొడుకునోట్లో పెట్టా....." పొద్దుననంగ ఎంకటేసులునన్నా యింత చొప్పో గడ్డో అడగమంటి..... ఆమె యింకా పొడిగించలేకపోయింది. భర్త సమాధానంగా మాట్లాడ్డాడనుకుంది. కానీ అతను నిశ్శబ్దంగా ఉన్నాడు. రెండు నిమిషాల తర్వాత..... పాపిష్టికాలమొచ్చింది గాని యింకేమన్నానా? గొడ్లకు మేతరాని పంటలు వచ్చి నెత్తినపడ్డాయి..... అనంతలక్ష్మి మనసులోని గోడు వెళ్ళబోసుకుంది. బసప్ప. ఏదో మాట్లాడబోయాడు. గొంతు పెగలేదేమో మరి ఊరుకున్నాడు. తటాలున లేచివచ్చి మంచంలో పడుకున్నాడు.

యింకా తెల్లారకముందే భార్య వాకిట్లో



కొడుస్తుంటే మెలకువొచ్చింది. అనంతలక్ష్మి గబగబా వంట అయిందనిపించి యింత తినింది. సత్తు కారియర్లో మధ్యాన్నానికని పెట్టుకొని పనికి బయల్లేరింది. నిద్ర మంచమీది నుండి లేస్తూనే కొడుకు ఏడుపులకించుకున్నాడు. నాయన కాడికిపోయా! బెరితవస్తా..... అని బుజ్జగించింది ఆమాటయితే అనిందిగాని తను పొద్దుగుకేదాకా రాను కాదని ఆమెకు తెలుసు. బహుశా పిల్లాడికి తెలుసేమో! వెంటబడి ఏడుస్తున్నాడు.

ఊరికి అర్థమైలు దూరంలో ఒక అగ్గిపెట్టెల కంపెనీ ఉంది. దాన్ని పెట్టి సంవత్సరం దాటింది. పుల్లలను సర్దడానికి దాంట్లో ఆడవాళ్ళను మాత్రమే తీసుకుంటారు. నాలుగు నెలలనుండి బైట పనిలేక వాళ్ళిచ్చేది కొంచెమేనైనా చేరిపోయింది అనంతలక్ష్మి.

అనంతలక్ష్మి వెళ్ళిపోయాక పాపుగంట దాకా పిల్లాడు కిందపడి దొర్లిదొర్లి ఏడ్చిండు. బసప్ప వాణ్ణి సముదాయించడానికి ప్రయత్నించలేదు. కాకుంటే మధ్య మధ్య "ఊరుకోరా! అమ్మవొస్తదిలే.... బువ్వ దిని ఆడుకోపో....." అంటున్నాడు. తండ్రి మాటలకు కాకున్నా ఏడ్చి ఏడ్చి అలత వచ్చి మానుకున్నాడు. అయినా ఎక్కిళ్ళతో గుండెలు ఎగిసిపడ్తున్నాయి. పక్కెంట్లో ఉండే వాడిఈడు పిల్లలు గోడకింద రాలిన ఉప్పు మట్టిని కుప్పలు చేసుకుంటూ ఆడుకుంటున్నారు ఎక్కిళ్ళు పెద్దూనే నిక్కరు పైకి లాక్కొని ఆటల్లోకెళ్ళాడు.

బసప్ప పొద్దుబాగా పైకెక్కింతర్వాత మొఖం కడిగి తిండితిన్నాడు. కొడుకును పిలిచి యింత తినిపించాడు. తినంగానే వాడు మళ్ళా ఆటల్లోకెళ్ళాడు. ఇప్పుడు

వాడికి అమ్మ గుర్తుకు రావడంలేదు. బసప్ప వాకిలి చిలుకేసి వాగిపెట్టి యింటికి పెద్దబజారుగుండా బయల్లేరాడు. పనిలేక చీట్లపేకలాడేవాళ్ళు, బీడీలు, చుట్టలు కాల్చే వాళ్ళంతా గుంపులుగా గౌరమ్మరుగుమీద కనిపించారు.

వానలు పడగానే దున్నుకోవడం, ఇత్తనాలేసుకోవడంలో క్షణం తీరికలేకుండా ఉండే వాళ్ళంతా అక్కడే ఉన్నారు. ఇంతకుముందు సేద్యం పనుల్లో పొద్దంతా కనిపించని ఆడోళ్ళు కూడా బజార్లో ముచ్చట్లు పెట్టుకోని కూర్చున్నారు.

"ఏం సిన్నాయినా! యాడికిపోతున్నావ్?" అని అరుగుమీదినుండి మల్లన్న పలకరించాడు.

"నీకు తెలీకుండా నేనేడికిపోతనోయ్....." అన్నాడు కుశాలగా బసప్ప.

"అదీ నిజమే! ఎవరు మాత్రం ఏం చేస్తారు! యిత్తనాలు రాస్తే"

"యింకా రాలేదా?"..... బసప్ప గొంతు జీరగా పలికింది. అతనికి వచ్చి ఉంటాయని గట్టి నమ్మకమేం లేదు. మొన్న పొద్దున్నే పెట్టి గుడిగిపోతూ, అడిగినోళ్ళందరికీ రాలేదని చెప్తుంటే తనూ విన్నాడు.

ఇత్తనాలు వచ్చిఉంటే ఊరు, పొలాలు ఇట్లా నిద్రపోయేవేనా? అనుకున్నాడు.

"నీ ఆత్రంగాని, ఈ అదును ఉన్నంత దాక ఆ పైయ్యోడు పంపించాడు. మొత్తంగా దున్నిన భూమి బండగట్టింతర్వాత వస్తే వస్తయ్? అయినా ఇట్లాంటి ఎవసాయం జేసి యింకా బతుకుదామనుకోవడం బ్రెమగాని యింకేమన్నానా? కిందటేడు పంటలో ముత్యాలాంటి యిత్తనాలు తీసిపెట్టుకొని అదునుమీద చల్లుకుంటేనే ఆడికాడికి బతు

కులు ఎల్లమారుతుండే....' తనకు తెలిసిందే అయినా 'అంతేనంటవా' అన్నాడు బసప్ప.

"అంతగాక యింతకంటెనూ వాణ్? దేశంగాని దేశం నుండి రావాల్సా? వాడు ఏ యిత్రనాలు పంపిస్తాడో మనకు తెలికపోయె! తీరా ఆ పంట మన భూముల్లో నిలుస్తాడో లేదో!"

".....ప్ప! సేద్యం జేసేటోనికి తనేం పండించేది తనకే తెలినికాలం.... పరాయి దేశాలకు ఎత్తిపంపించాలనే పోటీకొద్ది నానాక పంటలన్ని వచ్చినయే మనుషులు గొడ్లు డొక్కలెండి సచ్చేరోజులు.... ఈడి పంట ఈడున్న కడుపులకు సాల్లంలేదు గాని యింకేడికి పంపిస్తారు? ఆకలిమీద యాపారం మొదలయింది....." కదలబోయాడు.

"కొద్దిగ అగ్గిపెట్టెయ్యి సన్నాయినా?" వోట్లో బీడి. పెట్టుకుంటూ అడిగాడు మల్లప్ప అంగీ జేబు తడుముకొని తీసిచ్చాడు. బ్రన పుల్లగీసి అంటించుకొని గుప్పన పొగళా గాడు "యాడికోపోదువ్ గాని వచ్చి కూర్చో రాదు....." అన్నాడు. "ఏం కూర్చోవడమో లేవోయ్! కాలునిలుస్తలేదు. యింతకు యిత్రనాలు రావంటవా?" మల్లన్న పక్కనే కూర్చున్నాడు. ఇప్పటికైతే రాలేదట. యింకెప్పుడు వచ్చేది సెట్టికే తెలియాల..... మల్లన్న చెప్పాడు.

బసప్ప స్థిమితంగా కూర్చోలేకపోయాడు. కడుపులో మెలిపెద్దున్నట్లుంది. అరుగుదిగి కిందికొచ్చాడు. యింక సెట్టి కాడికి పోవడం దేనికి అనుకున్నాడు మళ్ళీ నాలుగడుగులే కదా! ఎప్పుడొచ్చేదైనా ఆయన్నే అడిగితే సరిపోతది అనుకోని ముందుకు నడిచాడు.

దారెంట మల్లన్న మాటలు చెవిలో వినిఫిస్తున్నట్టే ఉంది. యింక ఎవసాయంజేయలేను. మరి బతకడమెట్లా? ఈ అప్పలనేంజేయాల?..... ఎక్కువగా ఊహించలేకపోయాడు.....

ఆ రోజుల్లో పండిన పంటలో తాలు లేకుండ గట్ట గింజలు యిత్రనాలకని ఎత్తి పెట్టుకొనే వాళ్ళం. అదునుమీద దున్ని చల్లుకుంటుంటేమి. యిత్రనాలను పొలానికి తీసకపోయేటప్పుడు అనంతలక్ష్మి పొరపాటునకూడా పాతగంపలోవాటిని పోయనిచ్చేదిగాదు. ముందురోజే మేదరిండ్లకుపోయి కొత్తగంప కొనుక్కొచ్చేది. దానికి ఎర్రమట్టితో సున్నంతో పట్టిలు దిద్దేది. కుంకం బొట్టు పెట్టి గంపను, యిత్రనాలను దేవుని

మాదిరి పూజించేది.... ఇప్పుడవన్నీ తారు మారయ్యాయి.

అసలు ఇత్తనాలకు రైతు యింకోసి కాడికి పోవడం నామోషీగా తండ్రి మాట్లాడేవాడు. తన తరం వచ్చేసరికి కొత్తకొత్త రకాల పేరుతో అంగట్లో సంచులు తెచ్చుకోవడం మొదలయింది. కానీ ఇప్పుడు అమెరికానుండ్ యింకేడినుండ్ తెచ్చుకోవాల్సి వచ్చింది. పండించినదంత తిన్నాక, అమ్ముకొనకనే గాని మళ్ళీ పంట వేసుకోవీక లేకపోయె..... అనుకుంటూ నాగి సెట్టి యింటి గేటు దాటి లోపలికి అడుగేశాడు. వరండాలో స్థంభానికి కట్టేసిన తెల్లకుక్క గయ్య..... మనడం మొదలు పెట్టింది. ధయ్..... అని దానిని ఆదిలించాడు. కుక్క మొరుగుకు సెట్టి బైటికొచ్చాడు. మడిమీద అప్పుడే భోజనం చేసినట్లుంది. ముక్కు మీది నుండి నుదురు దాక సింధూరం నామం పెట్టుకున్నాడు. బొజ్జ నిమురుకుంటూ బసప్పను పలకరించాడు.

"ఏం బసప్ప! డబ్బులు తెచ్చినా వేంది?"

సెట్టిని పలకరించబోతే చిక్కువచ్చి పడ్డట్లెనని బసప్పకు తెలుసు. యింకో సమయంలోనైతే ఎక్కడ బాకీ అడుగుతాడోనని తప్పించుకోవడానికి కూడా సిద్ధమే! ఇప్పుడట్లాకాదు. అయినా రోట్లో తలకాయ పెట్టినాక పోటుకు బెదురుతే అయితదా? ఇప్పుడు కాకుంటే రేప్పొద్దు నయినా తీర్చాల్సిందే! అంతదాకా సెట్టి గడిగడికి పీడిస్తూనే ఉంటాడు.....

"యాడి డబ్బులుసామీ! నీకు తెలీకుండ వస్తున్నాయా? మాలెక్కపత్త మొత్తం నీకెరికేగదా? నీకు దాపున పైసావస్తున్నాడా? ఒక గింజ అవతలకు పోతుందా? ఇంతకు ముందు మా ఎవసాయంలో ఎరువులు, పురుగు మందుల ఖర్చు, రాబడులే నీకు తెలుస్తుండే. ఇప్పుడట్లా కాదుగదా? యిత్రనాల కాడినుండి వీకాతాలో లెక్క తేలకుండ మేమేం జేస్తున్నం చెప్ప..... ఆ యిత్రనాలుగూడ అంతకు నాలుగంతలధర పెట్టి నీలాంటి డీలర్లకాడ కొనాల్సివచ్చే! అవిగూడ యింకా రాలేదు సామీ! " అన్నాడు.

"యాడొచ్చినయ్! ఇత్తనాలంటే మాటలా? అబ్బో! యాడాడినుండి రావాల్సో ఎంత పెద్దకతో నీకేం తెలుస్తది..... అంటూ సెట్టి ఏవేవో చెప్పకవచ్చాడు.

రైతులకు ఇత్తనాలు సపై చేయడా

నికి ప్రభుత్వం పెట్టిన తనలాంటి డీలర్లకు ఎన్నెన్ని కష్టసష్టాలో ఏకరుపు పెట్టాడు.

బసప్ప దిన్నాడేగాని, బొత్తగా అర్థంకాలేదు.

"అయితే ఎన్ని రోజులకు వస్తుయ్ సామీ!" అడిగాడు.

కాస పెదాలతో కొద్దిగా నవ్వి చేతులు పైకి చూపాడు. నిమిషం తర్వాత హోయిస్త సామీ! అని కదిలేడు బసప్ప.

'మరి బాకీ సంగతి' గుర్తు చేశాడు నాగి సెట్టి.

"నీ బాకీ తీర్చకుండా నేనేడికి పోత సామీ! నన్ను నమ్మవు....."

సెట్టికి అదేగట్టి నమ్మకమేమో ఊరుకున్నాడు.

అయితేళు పైనుండి సెట్టిదగ్గర ఏమేటికాయేడు అప్పు అవుతూనే వస్తుంది. తీర్చిందిపొంగ మిగిలింది, దానివడ్డి, మళ్ళీ చేసేది కలిసి మోపెడవుతుంది. జమేసేది తక్కువ..... తీసుకోవడమే ఎక్కువ. దానికితోడు రెండేళ్ళ కిందట పెట్టుబడిలో సరిగ్గా సగం పంటే చేతికొచ్చింది. సెట్టి దగ్గర తీసుకొచ్చిందానికి వడ్డీమాత్రం అడ్డం లేకుండా పెరిగిపోయింది. బాకీలో పది పైసలవంతు కూడా చెల్లుపడలేదు. వచ్చేసారి బాగా పండకపోతదా? కొంతలో కొంతయినా తీర్చవచ్చని ధయిర్యంగానే ఉన్నాడు. కానీ ఆయేడు భూమికి జిట్టెడు ఎత్తన పచ్చంగ కనిపించిన మూడెకరాల పంట మట్టంగ తుడిచిపెట్టకపోయింది. బసప్ప గిలగిల్లాడేడు. అనంతలక్ష్మి నేలబట్టింది. ఆ యిత్రనాలు మన నేలకు సూటు అవలేదని కొద్దిగొప్ప చదువుకున్నోళ్ళంత అన్నారు. బసప్ప వొక్కనేగాడు. ఊళ్ళో చాలామంది పోలాల్లో పంట అతకలేదు. మళ్ళా దున్ని యిత్రనాలేద్దామనుకున్నాడు. కానీ, ఆకాశంలో ఒక మబ్బు ముక్క కూడా కనిపించేదికాదు. వానలేకుండా ఏం జేస్తాడు? నెలదాటాక అప్పుడప్పుడు నేల తడిసినా యిత్రనాలకు మళ్ళా సెట్టి దగ్గర అప్పుపెట్టాల. రెండేళ్ళ నుండి పైసా జమలేకుండా పీక్కురావడమే! అంతకు ముందుది ఉండనేఉంది. వడ్డీలతో కలిసి పాతికవేలు దాటిందని పోయినసారి ఇత్తనాలకు పోయినప్పుడు సెట్టి లెక్క చెప్పాడు. వచ్చే సంవత్సరం అసల్లో సగమైనా జమవేయకుంటే పాలం రాయింతుకుంటానని హెచ్చరించాడు. దాంతోటి బసప్ప మళ్ళీ దున్ని వేయడానికి భయపడ్డాడు. ఇత్తన

మేస్తే ఏమవుతుందో? అప్పులు పెరగడమే గాని, పంట చేతికి వచ్చేదాక నమ్మకంలేదు.

పాలంమీద రాబడి లేకుంటే సెట్టి బాతీ తీర్చే నమ్మకం కూడాలేదు. ముందు బాయి వెనక చెరువు అన్నట్లుంది బసప్ప పరిస్థితి.

ఒకప్పుడు వానలు పడగానే నాగళ్ళు పరిగెత్తేవి. లక్షల లాభాలు రాకున్నా ఎవసాయమంటే భయం కలిగేదికాదు. కానీ ఇప్పుడు నాగలిని ముట్టుకోవాలంటేనే భయం. డబ్బులు కండ్లజూసే దాకా భయం. మునుగుతమో తేలుతమోనని ఒకటే పీకుడు.....

అప్పటినుండి ఇప్పటిదాకా రోగాలకో, కుటుంబం గడవడానికో యింకీంత అప్పు పీక్కొచ్చాడు. సెట్టిరోజు రోజు సతాయిస్తునే గొణుక్కుంటూ అడిగినదాంట్లో ఎంతో కొంత ఇస్తున్నాడు. మళ్ళీ ఈ సారి యిత్రనాల దగ్గర్నుండి సెట్టి ఇవ్వాలిందే ఇప్పుడూ నేలతల్లి మోసంచేస్తే ఆముంద టేడుకు వడ్డీ అసలు కలిసి చంపకతింటది. మూడెకరాలు అరాయించుకుంటది.

రెండేళ్ళపైనుండి ఇద్దరి తిండికోసం ఇద్దరూ కూలీకిపోతున్నారు. సంవత్సరం పిల్లోణ్ణి వదిలేసి అనంతలక్ష్మి మొదట బాయి పనులకు, రోడ్డు పనులకు పోబట్టింది. ఆ పనులు దొరకడం కూడా కనాకష్టం. ఒకనెల్లో పదిహేను ఇరవైరోజులు కూలీ దొరికితే, తర్వాతనెల్లో అసలు పనే ఉండేదికాదు. ఆర్నెలకిందటే అగ్గిపెట్టెల కంపెనీలో అనంతలక్ష్మికి పని దొరికింది. బసప్పకు ఎక్కడా పనిలేదు. అక్కడక్కడ ఊరక కూర్చోవడంతో ఆలోచనలు చెదపురుగుల్లా తొలిచేవి. మనిషికి పరధ్యాస పెరిగింది. ముఖమీద నవ్వు ఎప్పుడో జారిపోయింది. రోగానపడ్డట్లు చిక్కీ సగమయ్యాడు. ఎప్పుడు అప్పులు వడ్డీలు భూతాల్లా కనిపిస్తుంటాయి. భూమి దైన్యంగా ఏడుస్తున్నట్లు ఉంటుంది.

చిన్నప్పటినుండి కష్టానికి అలవాటు పడ్డ శరీరం, మనసు పనిలేక విలవిల్లాడాయి. పదేళ్ళకిందట బసప్ప దర్జాగా సేద్యం చేసుకుంటున్నప్పుడు నాగిసెట్టి చిక్కీలాలు అమ్ముకొని బతికేవాడు. చిన్నగంపలో పెట్టుకొని ఊరంత తిరిగి అమ్మేవాడు. క్రమంగా యింట్లో చేసే చిక్కీలాలనే కవర్లలో ప్యాక్చేసి, డొక్కు సైకిల్మీద చుట్టుపక్కల పల్లెలకెళ్ళి అమ్మేవాడు. చిన్న

చిన్న అంగళ్ళవాళ్ళు సెట్టి దగ్గరే కొనుక్కునేవాళ్ళు..... అట్లట్ల పెరిగి రైతులకు అప్పులిచ్చి ఊరునంతా చేతిలో పెట్టుకున్నాడు. అంతలో వాళ్ళను వీళ్ళను పట్టుకొని ఈ డీలర్కూడా అయ్యాడు. ఇప్పుడు సొంతమేడ, భూమి, బంగారు..... లక్షలమీదున్నాడు. ఆ రోజుల్లో సెట్టి చిక్కీలాలు అమ్ముకోవడమేగాని గుడివైపు వెళ్ళినవాడుకాదు. ఇప్పుడు ఊర్లోకెల్లా భక్తుడు....ఊర్లో అందర్నీ భక్తులు చేసేవాళ్ళ నాయకుడు. ముప్పొద్దులా ముఖంమీద సింధూరంనామం పెట్టుకొని తీరాల్సిందే!

గుడికెళ్ళి భజన చేయాల్సిందే! ఇప్పుడు సెట్టి ఏం మాట్లాడినా, ఎవరితో మాట్లాడినా వ్యాపారలావాదేవీలే కాకుండా రాజకీయాలూ వరదలై వస్తాయి. దేశం పాడైపోయిందని గగ్గోలు పెద్దాడు. 'బాగుచేసేదారి ఇదీ' అని తన అభిప్రాయాల్ని ముఖం మీద గుద్దినట్లు చెప్తాడు. దేశంలో కొన్ని అరాచకశక్తులు ఉన్నాయని, అవి అంతం కావాలని ఆవేశపడ్డాడు. 'ధర్మాన్ని' నిలబెట్టినప్పుడే అది మనల్ని దేశాన్ని రక్షిస్తుందని ఉపదేశాలిస్తాడు.

ఈ ఏడు పంచాయితీ ఎన్నికల్లో సెట్టి నిలబడ్డాడని బైట పుకారు.

పొద్దు నెత్తిమీదకొచ్చింది. బసప్ప గాలి పటం మాదిరి తిరిగి యిల్లు చేరుకున్నాడు. నలుగురు ఎక్కడ కూర్చోనిఉన్నా వెళ్ళి అక్కడ చోటు చూసుకుంటాడు. అయితే ఎవరితోనూ పల్లెత్తిమాట్లాడడు. మనసు మార్లతూ ఉంటుంది. చూపులు ఎప్పుడూ గిలగిల్లాడున్నట్టే ఉంటాయి. చటుక్కున అక్కడినుండి లేచి దారిపడ్డాడు. ఎందుక్కూచున్నాడో తెలియదు. ఎందుకు వెళ్ళిపోతున్నాడో తెలియదు.

బైట ఎండకో, దేనికోగాని బసప్ప కళ్ళు అలసటగా ఉన్నాయి. యింటి పక్కనే ఉన్న యాపచెట్టునీడకు కుక్కిమంచంలో కొడుకు నిద్రపోతున్నాడు. ఆడి ఆడి అల

సటయిందో.... ఆకలయిందో.... మరి గుండీలేని అంగీలోంచి పాటమీది మట్టి చారికలు కనిపిస్తున్నాయి. మంచం పట్టమీద కూర్చోని తట్టి లేపాడు. వాడుచేతులు తల్లో దూర్చి బరుక్కున్నాడేగాని కళ్ళు తెరచి చూడేదు. బసప్పకు కడుపులో బాధగా ఉంది. కానీ అది అన్నంతింటే పోయేదికాదేమో!..... తినిఅనుకోలేదు. కొడుకును లేపి పెట్టలేదు. ఎప్పటికో వాడే లేచాక వెళ్ళి ఖాకిలి తెరిచాడు. గిన్నె లమీది మూతలుతీసి అన్నంకూర పళ్ళెంలో వేసిచ్చాడు.

ఎండ వేడి తగ్గింది. అప్పుడప్పుడు చల్లగాలి వస్తుంది. పిల్లవాడు బైటికి పోయాడు. బసప్ప చెరువుకట్టమీదుగా కొండదారి పట్టాడు. వానలకు కొండంతా పచ్చగ కళకళలాడ్తూ కనిపిస్తుంది. రాళ్ళలోంచి గడ్డి, చిన్న చిన్న మొక్కలు తోలుచుకొని బైటికొచ్చాయి. ఎండుబట్టిన కొమ్మలు చిగురేశాయి. దాని ముందు, చుట్టుపక్కల ఉండే పొలాలు గంటలేకుండా పేలవంగా కనిపిస్తున్నాయి. భూమిని ముక్కలు చేస్తూ ఇది నాది ఇది నాది అనుకోడానికి వేసుకున్న గెలియలు కూడా పచ్చబడ్డాయి. బసప్ప తిన్నగావెళ్ళి గట్టుమీద కూర్చున్నాడు.

ఎవరో గెనిమల్లు ఆక్రమించుకుంటూ చొచ్చుకొని లోనికి వస్తున్నట్లు..... అలా వచ్చి వచ్చి.... పాలం కుంచించుకపోయి అదృశ్యమైనట్లు కనిపించింది.....

నేలపైన చెయిపెట్టి తడిమాడు. యింకా అది వేడి సెగలు కొద్దూనే ఉంది. ఆవేడి తన ముఖంమీదికి సోకినట్లయింది. దోసిలితో పాలంలోని మట్టిని తీసుకున్నాడు. చేతులు ఆలోచనలు వణుకుతున్నాయి. వానివైపే తలొంచిచూస్తుండిపోయాడు.

చేతుల్లోంచి మట్టి పొడిపొడిగా జారి కింద పడింది.

అలా తొలిచి -యూపకండి మాంగారూ.. నెను డొననున్నది ఈ ఎండకాదు... సూర్యుడే!!

